



بىر ئاۋاز بىر قەدەم نامايىشنىڭ
ئالغان تەسىراتىم ۋە تەكلىۋىم



چەتئەلگە چىققىنىمىزمۇ ئۇزۇن يىللار بوپتۇ. مەن تۇنجى بولۇپ قاتناشقان ۋە مېنى قاتتىق ھاياجانلاندۇرغان نامايىش بولسا 1997-يىلى 5-فېۋرالدا شەرقى تۈركىستاننىمىزنىڭ غولجا ۋىلايىتىدە يۈز بەرگەن ھەقلىق نامايىشنىڭ قانلىق باستۇرۇلۇشىغا نارازىلىق بىلدۈرۈلۈپ شۇ كۈنلەردە ئۇيۇشتۇرۇلغان ئىستانبۇلدىكى كەڭ كۆلەملىك بىر نامايىش ئىدى.

تۈركىيەگە يېڭى كەلگەن ئوقۇغۇچىلىق ۋاقىتلىرىم بولغاچ ئىستانبۇلنىڭ ئاقسارايىدىكى يۈسۈپپاشاغا جايلاشقان شەرقى تۈركىستان ۋە خفىنىڭ ئىشخانىسىغا ھەركۈنى دېگۈدەك كېلىپ رەھمەتلىك گېنرال مەھمەت رىزا پاشا، ئابدۇلھېكىم باقى ئىلتەبىر، ھامۇت كۆكتۈرۈك ۋە ئىسمايىل چىنگىزلارنىڭ خىزمەتلىرىگە يېقىندىن شاھىت بولاتتىم، چايلىرىنى دەملەپ، يۈگۈر - يېتىم ئىشلىرىغا ھەمكارلىشاتتىم. شۇ كۈنلەرنىڭ بىرىدە غولجىدا تېنچلىق نامايىشىغا قاتناشقان ئۇيغۇرلارنىڭ خىتاي دۆلىتى تەرىپىدىن ۋەھشىيلەرچە ئوققا تۇتۇلۇپ، نامايىشچىلارنىڭ يېقىن - يورۇق، ئۇرۇق - تۇققانلىرىنىڭمۇ تۇتقۇن قىلىنغانلىقى خەۋىرى تۈركىيەگە يېتىپ كېلىش بىلەن تەڭ شەرقى تۈركىستان ۋە خفىنىڭ تېلىفۇنلىرى كېچە - كۈندۈز ئۈزۈلمەي سايرايتتى. تۈركىيەنىڭ ھەرتەرىپىدىن، ئوخشىمىغان تەبىقىدىكى تۈرك قېرىنداشلار/ئانا دولۇ تۈركلىرى تېلىفۇن ئۇرۇپ «ئۇيغۇر تۈركلىرى ئۈچۈن مەن نېمە ئىش قىلىپ بېرەلەيمەن؟» دەپ ھېسداشلىقلىرىنى بىلدۈرۈشۈپ ئەھۋال سورىشاتتى. ۋە خفىنىڭ ئىشخانىسىمۇ خۇددى ماتەم بولغان ئۆيدەك لىق ئادەملەر بىلەن تولغان بولۇپ ئاندا - ساندا مۇخبىرلارمۇ ۋە تىنىمىز توغۇرلۇق مەلۇمات ئېلىش ئۈچۈن رىزا پاشام بىلەن كۆرۈشۈشكە ۋاقىت ئېلىپ ئىنتىزارلىق بىلەن زالدا كۈتۈشەتتى.

ئۇچاغلاردا ئىستانبۇلدا ياشاۋاتقان ئۇيغۇرلارنىڭ سانى ئاران نەچچە يۈز ئەتراپىدا بولغاچقا ئۇيغۇرلارمۇ ئاساسەن بىر - بىرىنى تۇناتتىكەن، خەۋەرلىشىش تەس بولغاچقىمىكىن نامايىشقا چىققۇدەك ئۇيغۇرلارمۇ بەك ئاز ئىكەنتۇق. دېمىسىمۇ بىز ئۇيغۇرلار نامايىشنىڭ قەدىر - قىممىتىنى بەك بىلىپ كەتمەيمىزغۇ. ئاساسەن تۈركىيەلىك قېرىنداشلارنىڭ تەشكىللىنىشى بىلەن ئېلىپ بېرىلغان بۇ نامايىش مەجىدىيە كۆيدىكى خىتاي دۆلىتىنىڭ باشكونسۇلخانىسى ئالدىدا ئېلىپ بېرىلغان ئىدى. نامايىشچىلارنىڭ كۆپلۈكىدىن ئادەم دېڭىزىغا ئايلىنغان مەجىدىيە كۆي مەيدانى ۋە كوچا - رەستىلىرى «لەنەت بولسۇن قىزىل چىن»، «ئۇيغۇرلار ئۇزۇن ئان ئەلەر قىرىلسىن!» قاتارلىق گۈلدۈراقسان شۇئارلار ياڭراپ جوشقۇن كەيپىياتتا ئېلىپ بېرىلغان ئىدى. پېقىرمۇ ھاياجىنىمنى باسالماي ھۆكۈرەپ يىغلاپ خىتاي دۆلىتىگە بولغان غەزەپ نەپرىتىم ۋولقانىغا ئايلىنغان ئىدى. خىتاي كونسۇلخانىسى تۇخۇم بومباردىمانغا تۇتۇلۇپ تاملار سېرىق بويىلىپ كەتكەنلىكى ھېلىمۇ ئېسىمدە. ئەنە شۇ چاغدا تۈركىيە خەلقىنىڭ شەرقى تۈركىستان مەستانىلىكىنى ئۆز كۆزۈم بىلەن كۆرگەن ئىدىم. ئاخىرى غەزىۋىنى تۇتالىمىغان ھاپىز ئوسمان¹

¹ ھازىرمۇ ئاكتىپ پائالىيەتچى

ئىسىملىك بىر ئۇيغۇر ياش خىتاي كونسۇلخانىسىنىڭ ھويلىسىغا بۆسۈپ كىرىپ تۇرۇپ كەتكەن يامشىپ چىقىپ ئۇيغۇرلارنىڭ قېنى بىلەن بويالغان، خىتاي دۆلىتىنىڭ سىموۋۇلى بەش يۇلتۇزلۇق قىزىل بايرىقىنى چۈشۈرۈۋەتكەن ئىدى. تۈركىيە ساقچىلىرى رەسمىيەت يۈزىدىن تۇتۇپ سولاپ قويغان بولسىمۇ بىردەمدىن كېيىن قويۇپ بەرگەنلىكىمۇ باياتىقىدەك ئېسىمدە.

ئەنە شۇ كۈنلەردىن بۇيان ئىستانبۇل، ئەنقەرە ۋە قەيسەرلەردە ئۆتكۈزۈلگەن نەچچە يۈزلىگەن نامايىش ۋە پائالىيەتلەرگە قاتناشتىم. بەزى نامايىشلارنى ئۇيۇشتۇرغىنىمىزدا چىقىدىغانغا ئۇيغۇر تاپالماي ئۆلكۈچى² تۈرك قېرىنداشلار بىلەن چىققان ۋاقىتلىرىمىزمۇ كۆپ بولدى. «مىللەتچىلەر بىلەن بىر سەپتە تۇرمايمىز» دەپ يالتيپ تۇرۇۋالدىغان نۇرغۇن سەپداشلارنىڭ كۈنىمىزدە ئۆلكۈچى ياشلار بىلەن مۇرىنى - مۇرىگە تىرەپ مەيدانلاردا بىللە بولغانلىقىمۇ مېنى خۇرسەن قىلىۋاتقان ئىشلارنىڭ بىرى دېسەممۇ بولىدۇ. ئۈممەتچىمەن دەپ داۋراڭ سېلىپ ئۆلكۈچى شۇئارى توۋلايدىغان قېرىنداشلارمۇ بىزدە كۆپ. بۇنى يېزىۋېتىپ بىر غەلتە ئەش ئېسىمگە كەلدى: 2009. يىلى 5. تۆمۈز ئۈرۈمچىدە يۈزبەرگەن ئۇيغۇر ئىرقى قىرغىنچىلىق ۋە قەسى تۈركىيەنى تەۋرىتىۋەتكەن ئىدى. ھەتتا شۇچاغدا تۈركىيەنىڭ باش مىنىستىرى بولۇپ ۋەزىپە ئۆتەۋاتقان رەجەپ تاييىپ ئەردوغان خىتاينىڭ ئۇيغۇرلارنى قىرغىن قىلغانلىقىنى قاتتىق ئەيىپلەپ «بۇ بىر ئىرقى قىرغىنچىلىقتۇر، بۇ مەسىلىنى بىرلەشكەن مىللەتلەت تەشكىلاتىغا ئېلىپ چىقىمەن» دېگەن باياناتى مەتبۇئاتلاردا كەڭ ئورۇن ئالغان ئىدى. مۇشۇنداق بىر پەيتتە ئەردوغاننىڭ رەقەپ پارتىيىلىرىدىن بىرى بولغان «پەزىلەت پارتىيىسى» مەجىدىيە كۆيدىكى چاغلان مەيدانىدا 30.000 كىشىلىك بىر نامايىش تەشكىللىدى. بۇ نامايىشتا پارتىيىنىڭ رەئىسى نۇمان قۇرتۇلمۇش نۇتۇق سۆزلەپ بولۇپ سەيىت تۆمۈرۈك ئاكاغا مىكروپۇننى بەرگەن ئىدى. سەيىتكام سەھۋەنلىكتىن، پەزىلەت پارتىيىسىنىڭ رەقىبى بولغان ئاق پارتىيەگە مىننەتدارلىق بىلدۈرۈپ سالغان ئەھۋال مۇيۈز بەرگەن ئىدى. شۇڭا دېموكراتىك ۋە كۆپ پارتىيىلىك دۆلەتلەردە كىمىنىڭ سورۇنىدا گەپ قىلىۋاتقانلىقىنى ئوبدان دەڭسېلىپ نۇتۇق ئاتىمىسا تىڭشىغۇچىلارنىڭ كۈلكىسىگە، ھەتتا نارازىلىقىغا دۇچ كېلىش ئېھتىماللىقىمۇ بار.

مەن شۇ دەمدە ياشاۋاتقان مەلۇم بىر غەرب دۆلىتىگە كەلگەندىن كېيىن بۇ دۆلەتتىمۇ قۇربىتىمىزنىڭ يېتىشىچە گاھ 5 ئۇيغۇر، گاھ 15 ئۇيغۇر بولساقمۇ ئۈمىتسىزلەنمەي نامايىش ئىشلىرىنى ئېلىپ بېرىۋاتىمىز. شۇنى كېسىپ ئېيتىشقا بولىدۇكى، ھەر نامايىش ۋە پائالىيەت پەقەتلا خىتاي دۆلىتىنىڭ يۈرگۈزۈۋاتقان سىياسىتىگە قارشى دېموكراتىك نارازىلىق بولۇپلا قالماي شۇنداقلا ئىشتىراكچىلارنىڭ داۋاغا بولغان روھىنى تېخىمۇ ئۇرغۇتىدىغان بىر مۇنبەردۇر، بىر كۈچ بىرىكتۈرۈش مەشىقىدۇر. شۇڭا نامايىشقا قاتناشماي تۇرۇپ نامايىشچىلارنىڭ ھىسسىياتىنى چۈشەنگىلى، شەرھىلەپ بەرگىلى بولمايدۇ. مەن دەيمەنكى

² ئۆلكۈچى تۈركىيەدىكى مىللەتپەرۋەر بىر سىياسى پارتىيەنىڭ ياش-غۇسپۇرلەر ياچېكىسى

نامايىش قىلىپ ۋەتەن ئازات قىلغىلى بولمايدۇ دەپ مەسخىرە قىلىدىغانلار ياكى ياراتمايدىغانلار ئەسلىدىلا قولىدىن ئىش كەلمەيدىغان ئادەملەر توپىغا تەۋەدۇر. نامايىش قىلىپ ۋەتەن ئازات بولمىغان بىلەن مايىش قىلىپ ئىدىيە ئازات بولۇشى مۇمكىن، چەتئەللىكلەرگە ئاھۇ-زارىمىزنى يەتكۈزەلشىمىز مۇمكىن. ئەينى چاغدا بوۋىمىز مەمتىمىن بۇغرا ۋە ئىسا يۈسۈپ ئالپتېكىنلەر مۇشۇنداق پائالىيەتلەرنى قىلىپ تۈركىيەدە بىزنى تونۇتىمىغان بولسا بەلكىم مەن بۇ يازمىنى يېزىپ ئولتۇرۇش پۇرسىتىگە ئېرىشىمىگەن بۇلاتتىم. شۇڭا نامايىشقا سەل قارىماسلىق كېرەك، مۇشۇنداق نامايىش ئۇچقۇنلىرى ھامان بىر كۈنى ئاتەشكە ئايلىنىپ بېيجىڭنى يەر بىلەن يەكسان قىلىۋېتەمدۇ تېخى؟ ئۇنىسىنى بىر نېمە دېيىش ھازىرچە تەس.

نۆۋەتتە خىتاي ھاكىمىيىتىنىڭ مىسلى كۆرۈلمىگەن دەرىجىدە غالجىرلىشىپ مىللىتىمىزگە سېلىۋاتقان ئازاپ-ئوقۇبەتلىرى ئىمان ئۇياقتا تۇرسۇن يۈرىكىدە زەررىچىلىك ئىنسانى ھىس تۇيغۇسى بار بولغان ھەرقانداق ئۇيغۇرنى بىئارام قىلماي قويمىدى. ئۇيغۇر ئۈچۈن قانداقتۇ بىرەر ياخشى ئىش قىلىۋاتقان كىشىلەرگە يېقىن تۇرسام ياكى ئۇيغۇر تەشكىلاتلىرىغا ھەمدەمدە بولسام، خىتاي كونسۇلخانىسىدىن ۋىزا ئېلىپ ۋەتەنگە بېرىپ - كېلىشىم توسالغۇغا ئۇچرايدۇ دەپ ئويلايدىغان بىر قىسىم كىشىلەرنىڭ يولى ئېتىلىپ ھەتتا كۆپىنچىلىرىنىڭ ۋەتەندىكى يېقىن-يۇرۇقلىرى تۇتقۇن قىلىنىشقا باشلىغاندىن بۇيان نۇرغۇن ئۇيغۇرلارنىڭ ئۇيغۇسى ئېچىلدى؛ خەنزۇ، جۇڭگو دەپ سىپايە تەلەپپۇز قىلماي خىتاي دىيەلەيدىغان ۋە تەشكىلاتلىرىمىزنىڭ چاقىرىقلىرىغا ئاۋاز قوشۇپ كۆك بايراقنى قولغا ئېلىپ نامايىشلارغا ئاكتىپ قاتنىشىدىغان كەيپىياتلار شەكىللىنىشكە باشلىدى، ھەتتا مۇھاجىرەتتىكى ئۇيغۇرلار ئارىسىدا ۋەتەن، مىللەت، بايراقنىڭ قەدەر-قىممىتى مىسلى كۆرۈلمىگەن دەرىجىدە ئەڭ يوقۇرى پەللىگە كۆتۈرۈلدى دېسەكمۇ مۇبالىغە قىلغان بولمايمىز.

ئامرىكىدا ياشاۋاتقان داڭلىق پائالىيەتچى رۇشەن ئابباس خانىمنىڭ چاقىرىقى بىلەن دۇنيا مىقياسىدا ئېلىپ بېرىلماقچى بولۇنغان «بىر ئاۋاز بىر قەدەم» نامايىشى كۈتۈلگەندىنمۇ كەڭ-كۆلەملىك ۋە سۈپەتلىك ئېلىپ بېرىلدى. ئىلگىرى دەۋا سېپىگە كىرمىگەن ياكى مەيدانغا چىقمىغان نۇرغۇن ياشلار بۇ قېتىمقى نامايىشتا رەستىگە چىقىپ كۈچىمىزگە كۈچ قاتتى، يەنە باشقا نۇرغۇن ياخشى ئىشلارنى قىلىشنى كۆڭلىگە پۈكۈپ قايتىشتى بۇ نامايىشتىن. مانا بۇ غەزەپنى كۈچكە ئايلاندۇرۇپ پۈتۈن دۇنياغا ئۇيغۇرلارنىڭ ئاھۇ-زارىنى ئاڭلىتىش ھەرىكىتى بولدى، ھەم شۇنداقلا خىتايغا نىسبەتەن «بىز ساڭا تېز پۈكۈمىمىز، تاكى ئاداقتىچە ھەققانى كۆرىشىمىزنى داۋاملاشتۇرمىز» دېگەن ۋەدىنىمىزنىڭ جاكارلىنىشى ئىدى بۇ ھەرىكەت.

نامايىشتىن ئويلىغانلىرىم

ئىگەللىنىشىچە ، خىتاي قىزىل ئارمىيىسى شەرقى تۈركىستانغا تۇنجى قەدەم باسقان كۈندىن باشلاپ بۇ نىڭغا قارىتا ئەڭ دادىل قارشى چىقىپ كەلگەن ئاممىنىڭ مۇتلەق كۆپچىلىكى دىندار كىشىلەر ئىكەن. يېتەكلىگۈچىلەرنىڭمۇ زور كۆپچىلىكى ئاساسەن دىنى زاتلار دېسەكمۇ بولىدۇ. تا ھازىرغا قەدەر مەيلى ۋەتەن ئىچىدە مەيلى ۋەتەن سىرتىدا بولسۇن دەۋانىڭ ئالدىنقى سېپىدە مېڭىپ بەدەل تۆلەۋەتقانلار يەنىلا دىنى ئەقىدىسى كۈچلۈك، كەلگۈسىدىن ئۈمىتۋار كىشىلەر ئىكەنلىكى كۆز ئالدىمىزدا تۇرماقتا. مانا بۈگۈن ھەممىلا دۆلەتتە نامايىشقا چىققان خانىم - قىزلارنىڭ دېگۈدەك بېشىغا رومال ئارتقانلىقى بۇ قارىشىمنى ئىسپاتلاپ تۇرۇپتۇ. ئەلۋەتتە ئادەتتە بېشى ئوچۇق يۈرۈيدىغان بىرقىسىملىرى ئۆزىنى يۇشۇرۇش ئۈچۈن يۈزىنى ئەتكەنلىكىمۇ بىر رېئاللىق.

مەن ياشاۋاتقان دۆلەتتە بۇ قېتىم 20 دەك ئايال نامايىشچىلارنىڭ قاتناشقانلىقىنى كۆردۈم، ئىلگىرىكى بېشىمدىن ئۆتكەن رەسىمگە رەسىمگە چىقىشنى خالىماسلىقتەك نازۇك مەسلى تۈپەيلى ۋەندېئو كامېرانى قەتئى ئىشلەتمەي ئىشتىراكچى سۈپىتىدە مېڭىشىپ بەردىم. ئىلگىرى نامايىشلارغا قەتئى يېقىن كەلگىلى ئۈنمايدىغان بىرقانچە خانىم - قىزلارنىڭ بۇ نامايىشقا كېلەلگىنىدىن ئىچىمدە تولىمۇ خۇرسەن بولدۇم. نەزەر سالىسام ئاساسەن ھەممىسى ئادەتتە بەش ۋاخ ناماز ئۆتەيدىغان ۋە ئورانغىنىغا قارىغاندا دىنى كۈچلۈك خانىم - قىزلار ئىدى. قارىسام نامايىش چاقىرىقىمىزغا ئاۋاز قوشالمىغان يەنە نۇرغۇنلىرىنىڭ بۇرۇنقىدەكلا بانا - سەۋەپلىرى بار ئىكەن: نامايىشقا چىقىپ قالسام ۋەتەندىكى ئۇرۇق تۇققانلىرىمغا ئاۋارىگەرچىلىك بولىدۇ، نامايىشتىن نېمە چىقاتتى؟....

خۇددى دەۋانىڭ ئالدىنقى سېپىدە مېڭىپ ئېغىر بەدەللەرنى تۆلەۋاتقانلار، نامايىشقا چىققان ۋە چىقىۋاتقانلارنىڭ ۋەتەندە ئۇرۇق - تۇققانلىرى يوق يا بولمىسا ئۇلار ئورماندىن ئۈنۈپ قالغاندەك.

دېمەك ئىسلام دىنىمىزدىكى ئاللاھنىڭ بۇيرۇقى بولغان «زۇلۇمغا قولىدىن كېلىشىچە قارشى تۇرۇش، ئېزىلىۋاتقان قەۋمى ئۈچۈن كۆرەش قىلىش» پىرىنسىپىغا ئەمەل قىلالىغان ئاڭلىق ھەرقانداق ئۇيغۇر دەۋاغا ئاتلىنالايدىكەن، دىنى ئېڭى سۇس ياكى مىللىتىگە بولغان مېھىر - مۇھەببىتىدىن خىتاي قورقۇسى كۈچلۈك ئۇيغۇرلار ئۆزىنىڭ ۋىجدانىنى راھەتلەندۈرۈش ئۈچۈن بىرەر بانا سەۋەپ تاپىدىكەن نامايىشقا چىقماستىن ئۈچۈن. دەۋا سېپىمىزگە ئاكتىپ ھەسسە قوشۇۋاتقان دىنى ئەقىدىسى بىر قەدەر سۇس بولسىمۇ مىللى ئېڭى كۈچلۈك ئاز ساندىكى كىشىلىرىمىزنىڭ ئەمگىگىنىمۇ ئىنكار قىلالمايمىز ئەلۋەتتە.

مېنى خۇرسەن قىلىۋاتقىنى ئىلگىرى نامايىشتىن نېمە چىقىدۇ؟ دەپ ياراتمايدىغان خېلى بىر قىسىم ئۆلىمالىرىمىزنىڭمۇ ئەمدىلىكتە ئۇيغۇنۇپ نامايىش قىلىشنىڭ ئەھمىيىتىنى دىنى نۇقتىدىن شەرھىلەپ تەبلىغ قىلىشقا باشلىغانلىقى ۋە ئۆزلىرىمۇ ئىشتىراك قىلىۋاتقانلىقى بولدى. دېمەك ئاڭ ئۆزگەرسە ئىش - ھەرىكەتمۇ ئۆزگىرىدىكەن، قارىسام تۇنجى ساھابىلەرنى ئا قالسۇن نامايىشچى ساھەبە دەپ مۇئەييەنلەشتۈرۈشكە يېقىن نۇتۇقلار ئېيتىلىشقا باشلاپتۇ تور تەشۋىقاتلىرىدىكى سىن ھۆججەتلىرىدە. ئەسلىدە دىنى پىرىنسىپ بويىچە بىر خاتا ئىشنى كۆرسە ئۇنىڭغا قەتئى قارشى تۇرۇش كېرەكلىكى قۇرئان كەرىمدە نۇرغۇن ئورۇندا تەكىتلەنگەن ۋە پەيغەمبەر ئەلەيھىسسالامنىڭ ئىش - ئىزلىرىدا بۇنىڭ مىساللىرى خېلى كۆپ. مەن بۇ نوقتىدا ئايەت ۋە ھەدىسلەرنى نەقىل كەلتۈرۈپ ئايرىم بىر ماقالىدە توختىلىمەن خۇدايىم بۇيرىسا.

نامايىشتا ئوبراز مەسىلىسى

بۇ قېتىمقى نامايىشتا كۆزۈمگە چېلىققىنى غەرب ئەللىرىدىكى ئۇيغۇرلاردىن بەكرەك تۈركىيەنىڭ ئىستانبۇل شەھرىدە ئۆتكۈزۈلگەن «بىر ئاۋاز بىر قەدەم» ناملىق ئاياللار نامايىشىدا نەچچە مىڭلىغان خانىم - قىزلار ئاكتىپلىق بىلەن نامايىشقا قاتناشتى. بۇ نامايىش ئۇيغۇر خانىم - قىزلىرىنىڭ تۈركىيەدە ئېلىپ بارغان ھازىرغا قەدەركى ئەڭ زور كۆلەملىك نامايىشى بولۇپ تارىخ بەتلىرىن ئورۇن ئالدى. نامايىشتا توۋلانغان شۇئارلار، كۆتۈرۈلگەن لوزۇنكىلار ۋە مېڭىش تەرتىپى جەھەتتىن رەتلىك ۋە سۈپەتلىك نامايىش بولدى دېيىشكە بولىدۇ. مۇستەقىل شۇئارىمىز تېخى ئومۇملاشمىغىنى ئۈچۈنمىكىن «باش بۇغ بۇرادا، ئىنسان ھەقىلىرى نەرەدە» دېگەن مىللەتچى ھەرىكەت پارتىيىسىنىڭ شۇئارىمۇ ياڭراۋاتاتتى. بىراق نامايىشتا قارا چۈمبەل بىلەن يۈزىنى ئېتىۋېلىشلار، يەنە كېلىپ بايانات ئېلان قىلغان خانىمنىڭ يۈز كۆزىنى ئېتىۋالغان ھالەتتىكى كۆرۈنۈشى ئاخبارات ۋە تاراتقۇلاردا گۇيا پەلەستىندىكى ھاماسنىڭ ئايال پىدائىلىرىنى ئەسلىتەتتى. نامايىشقا چىقىپ خىتايغا قارشى مەيدانىنى ئېنىق جاكالغان بۇ ئەزىمەتلىرىمىزگە ئايرىم - ئايرىم رەخمەت ئېيتساقمۇ ئازلىق قىلىدۇ.

بۇخىل كۆرۈنۈش بىزگە ياخشى بولمىغان نەتىجىلەرنى ئېلىپ كېلىشى مۇمكىن. دىنىمىزدا پەرز بولغىنى نورمال ئورۇنۇش ئىكەنلىكىدە بىزمۇ ئىمان ئېيتتۇق، لېكىن بۇ شەكىلدىكى سەل ئاشۇرۇۋەتكەنلىك. سىز سەئۇدى ئەرەبىستاندا، پەلەستىن ياكى ھىندونوزىيە ۋە ئىراندا دۆلەتلەردە ئەمەس تۈركىيەدەك 70 يىلدىن بۇيان ياۋرۇپالىشىشنى قوغلىشىۋاتقان بىر خەلقنىڭ يۇرتىدا نامايىش قىلىۋاتقىنىڭىزنى ئەستىن چىقىرىپ قويماڭ. مېنىڭ بۇ قۇرلىرىمنى ئوقۇۋېتىپ تىللاپ كېتىدىغان قېرىنداشلارنىڭ چىقىشىنىمۇ ئوبدان بىلىمەن. ئەمما مېنىڭ بۇ گەپلىرىمنىڭ تېگىگە كېيىنچە يېتىسەلەر. ئەگەر تۈركىيەگە ماسلىشىپ ياشايمەن دەيدىكەنسىلەر كىيىم - كېچەكتە تۈركىيەدىكى ئوتتۇرايولنى تۇتۇپ ماڭغان دىندار خانىم - قىزلار دەك كىيىنىشنى ئۈگەنمىسەڭلار، تۈرك قېرىنداشلارنىڭ ھىسداشلىقى بارغانسېرى ئازلاپ كېتىشى مۇمكىن. مەن ھەرقانداق كىيىم - كېچەك مودىسىغا ھۆرمەت قىلىمەن، قانداق كىيىنىشىڭلار يەنىلا

ئۆزەڭلارنىڭ ئىختىيارىدىكى بىر مەسىلە. شۇنداقتىمۇ تۈركىيەنىڭ يۈرۈش - تۇرۇش ۋە كىيىم - كېچەك ئادەتلىرىگە بىر ئاز رىئايە قىلىشنىڭ ئەھمىيىتىنى ئەسكەرتكۈم كەلدى خالاس. ئاخىرىدا بۇ نامايىش پىكىرنى تۇنجى بولۇپ ئوتتۇرىغا قويغان، تەشكىللەپ ماددى ۋە مەنئى ئاز بولمىغان ئەمگەكلەرنى سىڭدۈرگەن ھەربىر شەخسكە ئالاھىدە رەخمىتىمنى بىلدۈرمەن. يەنە بىر نامايىشتا تېخىمۇ سۈپەتلىك ۋە ئىجابى تەسىرچانلىقى يوقۇرى تەتىجىلەرنى قولغا كەلتۈرۈشىمىزگە تىلەكداشمەن.

